



መላእ ኣባላት ሰ.ዲ.ህ.ኤ ዝተረኹብሉ ኣኼባ ተኻይዶ

3 ለካቲት 2018

ኣብ መንበር ተስፋሚካኤል ዮውሃንስ ዝመርሖ መላእ ኣባላት ሰዲህኤ ዝተረኹብሉ ብዕለት 3 ለካቲት 2018 ኣኼባ ተኻይዶ። ኣብ መኻፊቲ ቃል ኣኼባ ኣብ መንበር ሰ.ዲ.ህ.ኤ ተስፋሚካኤል ዮውሃንስ ንኣባላት ሰልፌ እንቋዕ ደሓን መጻእኹም ድሕሪ ምባሉ፡ ሰልፍና ካብ'ቲ ኩሉ ላዕሊ ታሕቲ፡ ዝተኻየደ ሓያል ምእራም ቃልሲ፡ ፊተነ ሕጋዊ ኣሰራርሓ ዕርቅን ዘተን፡ፊተነ ምሕያል ሰልፍን ስኒትን፡ ተሪር ሓድነት ንምስፋን ዝሓለፈ ሓርጎጽጎጽ ኣብ'ዚ ሕጂ በጺሕዎ ዘሎ ደረጃ፡ ንዕብየት ህዝባዊ ቃልሲ ብኸምዚ ተኣኪብናዮ ዘሎና፡ መጻኢ መደባትና ክንሰርዕን፡ ተደጋጊፍና ክንቃልስን ዝበቃዕና እንቋዕ ሓጎስና በለ።

ብምቅጻል ከም ኩሉ ኣባል ሰልፌ ዝፈልጦ ጸልማት መጻኢ ዝፈጠሮ ኩነታት ህዝብናን ሃገርናን ደጊምና ደጋጊምና ንምዝራብ ዘይኮነስ፡ ነዚ ከቢብዎ ዘሎ ፖለቲካዊ ሽግራት ንምፍታሕ ንዝተበገሰናሉ ህዝባዊ ዕላማ ኣብ ሽትኡ ንምብጻሕ ዝካየድ ቃልሲ ብምትእምማን፡ ብምትሕግጋዝ ኣብ እነበርክቶ ሃገራዊ እጃም ብዝረከ ውጽኢታዊ ፍረ ዓወት ብምስራት ንምልሶ ክኸውን ከም ዘለዎ ገሊጹ።

ህዝብና ኣብ ርእሱ ንዝወርዶ ዘሎን፡ ብዛዕባ ብገዛእ ርእሱ ዝርእዮን ዘሎ ጸገማት ማሕበራዊ ናብራ፡ ዘይምዕሩይ ማሕበራዊ ፍትሒ፡ ግህሰት ሰብኣዊ መሰላት ተመሊስና ክነግሮ ዘይኮነ፡ ብዛዕባዚ ኣንቋልናዮ ዘሎና ቃልሲ ኣንፈቱ ንህዝባዊ ዓወት ዝመርሖ ቃልሲ ፡ ሕቶ መሰልን ፍትሕን፡ ሕቶ ልዕላውንት ሕጊ ኣብ ሃገርና ክትከል፡ ብግርብሪ ክንቅላስ፡ውሕስነቱ ክረጋገጽሉ መልእኽቲ ብስራት ምትሕልላፍ እዩ ክምለስ ዘለዎ። እዚ ብኣፍ ክትዛረቦ ቀሊል ኣብ ትግባረ ግን ከቢድ ዝኾነ ሃገራዊ ዕምም፡ ንህዝብና እነተስፍዎ ተስፋ፡ ክንዲ'ቲ ዓቕምና ዝፈቅዶ ስርሓትን ክብደትን፡ ተስፋ ቀጻልነት፡ ቆራጽነት ቃልሲ ኣንጻር ምልካዊ ስርዓት እዩ። ሰዲህኤ ካብ ዘየሎ ዝነቅል ባዶ ተስፋ ዘይኮነ፡ ከምዚ ዝተጠቕሰ ብዓቕሚ ቃልስና ንረብሓ ህዝብና ሃገርናን ዝሓንጸናዮም ዕላማታት ንምትግባሩ ነርእዮ ድልውነትን ቆራጽ መብጽዓታት ዝተመስረተ ተስፋታት'ዩ። ቃልስና እዋናዊ ሕቶታት ንምግባምን ንዝዓበየ መድረኽ ቃልሲ ንምስግጋር ብግሉጽነት፡ ዲሞክራሲያውነት፡ ተሳተፍነት ብዘረጋግጽ ክፉት መድረኽ ንዕድላት ድሌት ህዝብና ዝህብን ዝኸፍትን፡ ኣብ እንካን ሃባን ዘተን ምርድዳእን ዝተሞርኮሰን ህንጻት መሰረት ዲሞክራሲ ንነፍሱ ባዕሉ ዝገልጽ ሓይሊ ምትእስጋር ዕላማን ተግባርን ምበር ካልእ ምስጢር ከም ዘይብሉ ኣነጺሩ ገሊጹ።

ኣብ መንበር ተስፋሚካኤል፡ ብዛዕባ ህሉው ኩነታት ሰልፌ ክገልጽ እንከሎ፡ ንድሕሪት ኣብ ዝሓለፈ ክልተ ዓመት ተመሊሱ ተሞክሮታት'ኳ እንተገለጸ፡ ብዝያዳ ርጡብን ብዝተጸንዐ ኣገባብ ንዝቀርብ ሚዛናዊ ገምጋማትን ክህሉ ስለ ዝኾነ ሓደ ሸነኽ፡ ኩልና ከኣ ሓቢርና ዝሓለፍናዮን ዝሰማዕናዮን ኩነታት ስለ ዝኾነ ኣብኡ ግዜ ክወሰደልኩም ኣይደልን። ይኹን ደኣ'ምበር እቲ ብመሰረታትን መራሕትን ዝቀርብ ዝነበረ ጠለባት ዘተ ንዋዕላ፡ ደረቅን ዘይቅየርን ንዓይ ጥራሕ ስምዑኒ ዝብል፡ ሕጊ ጥሒሱ ባይቶ ንዝሕለፎ ውሳኔ ንምእራሙ ዝተገብረ ውሽጣውን ግዳማውን ጸዕርታት ኣብ ዕጹው መንገዲ ዝበጽሓሉ ህምት፡ ብኣማኸሪት ሽማግሌ ዝተመዘት ኣምራጺት ሽማግሌ ኣቢሉ ነዚ ሕጂ ቆይሙ ዘሎ መሪሕነት ባይቶን፡ ፈጻሚት ሽማግሌ ክበጽሑ ከም ዝኸኣለ ኣብኡ ዝተኻየደ ቃልሲ ብደቂቕ ንኣባላት ገሊጹ፡ስለ እቲ ዘይሕለል ሓያል ቃልሲ ኣምጥስዎ።

ድሕሪ'ዚ መግለጺ ኣብ መንበር ቀጺሉ፡ እቲ ካብ ገለ ወገናት ኣንጻር'ዚ ሰልፌ ዝነጻጸር ዘይፍትሓዊ ጸለመን ክስን መልሲ ንምሃቡ ግዜ ካብ ምውሳድ፡ ነቲ ዝተበገሰናሉ ዕላማ ኣብ ግብራዊ ንምትርጓሙ ንረብሓ ሰልፍን ህዝብን። ደምበ ተቃውሞ ከኣ ብሓፈሻ ንምውዓል ስለ ዝምረጽ፡ ነቲ ጸለመን ክስን መልሲ ንምሃብ ንህወኸሉን ንገዮሉን ኣይኮነን፡ ኣብኡ ተሸኺልና ከኣ ንምጉተሉ ንዕኡ ዝኸውን ግዜ ሓይልን የብልናን፡ እንተኸኢልና እቲ ንውንኖ ሓይልን ዓቕምን ተሞክሮን ንሓድነትን ስኒትን፡ ንሰላማዊ ዘተን ምርድዳእን ምበር ደድሕሪ ዝተጻሕፈ ክስን ጸለመን ክንጓየይ ንሕልፎ ግዜ፡ ነጥፍኡ ሓይሊ ኣይክህልወናን'ዩ። ንኩሉ ግዜ ኣለዎ። ንሕና ካብ ብቲ ብጸለመን ክስን ንግለጽሉ፡ ብዝያዳ ብዕላማታትናን ተግባራትናን ክንግለጽ እንጽዕረሉን እንደኸመሉን፡ ክንጽዕረሉን ክንደኸመሉን ዘሎና መድረኽ ምዃኑ ኣብሪሁ ጸዊዑን። ምናልባሽ ብዛዕባዚ ክለዓል ዝኸኣል ሕቶታት'ኳ እንተሃለወን ዘይሰሓት'ውን እንተኹን ኣብ መወዳእታ ንዝርብሓ ኣገባብ ምሕሳብ ምርጫ'ዩ። ምርጫና ከኣ ብዝያዳ ሰልፍና ክሕይለሉ፡ ሰልፍና ንዝተበገሰሉ ዕላማ ክሰርሕ ግዜን ዓቕምን

ተሞክሮን ናብኡ ምውፋር'ዩ እቲ ዝሓሸን ዝበለጸን ምርጫታት። ኣገባብ ኣወፋፍራና ኣብ ቃልሲ ከኣ ንኩሉ ክምልሶ እዩ። ንሕና ክንብሎ ዘይንደሊ'ምበር ክበሃል ዘለዎ ስለ ዝተሳእነ ኮይኑ ኣይኮነን። እዚ ከኣ ኩሉኹም ትፈልጥዎን ዝነበርኩም ስለ ዝኾነ ሓድሽ ኣይኮነን። ንህዝብና ከኣ ኣብ ዕላማታትና ማዕረ ክንደይ ከም ንሰርሕ ደኣ'ምበር ክስታት ማዕረ ክንደይ ከም ንምልስ ኣይኮነን ዘገድሶ። ጽፈት ስርሓትና ከኣ ኣብኡ ነምስክር። ምስ ደለይቲ ፍትሒ እንፈጥሮ ዝምድና ኣብ ልዝብን ዘተን ዝተሞርኮሰ ፖለቲካዊ ውሳኔ ሰ.ዲ.ህ.ኤ ኣቢልና ምስ ኩሉ ስነትን ሰላም ዘረጋግጽ መሰርሕን ስርሓትን ካብ'ቲ ኣገደስቲ ኣጀንዳታትናን ዕዮ መሪሕነት ምዃኑ ከረጋግጽ እፈቱ። ጽን ኢልኩም ንስለ ዝሰማዕኩምኒ የመስግነኩም።

ኣቦ መንበር ሒዝዎ ንዝቀረበ ኣጀንዳታት ድሕሪ ምቅራቡ፡ ግደ ኣባላት ሰልፊ ኮይኑ ሓደ ብሓደ ርእይቶ ሓሳባት፡ ሕቶታት ቀሪቡ። ኣባላት ብዛዕብ ክህልዎም ዘለዎ ምግላጽ ነጻ ርእይቶን ሓሳብን፡ ብዛዕባ ዕድመ መሪሕነት፡ ጉባኤ ሰልፊ፡ ፍሉይ ሽማግሌታት ወዘተ ነቲ ብኣቦ መንበር ዝቀረበ መደረ ኣህብቲምዎን ኣስፊሕዎን።

ሀ/ ሰዲህኤ ንሓድነት መሬትን ህዝብን፡ ንላዕላውነት ሕግን ስርዓትን፡ ዲሞክራሲያዊ ህዝባዊ ስልጣን ንምጭባጥ፡ ኣብ ስነትን ሓድነትን፡ ዘተን ምርድዳእን ዝኣምን፡ ኣብ ሓባራዊ ሃገራዊ ፖለቲካዊ ስርሓት ምስ ሃገራውያን ሓይልታት ብሓባር ኣንጻር ምልካዊ ስርዓት ክቃለስ ዘለዎ ድልውነትን ኣብ ካልኣይ ሰልፋዊ ጉባኤኡ ዝሓለፈ ውሳኔታቱ ዝልለ ምዃኑ።

ለ/ ኣብ ህሉው ኩነታት ሃገርና ዝካየድ ቃልሲ ከኣ ኣብ'ዚ ልዕል ክብል ዝተጠቓሰ ኣዕኩድ ሃገራዊ መርሓ መሰረት ዝገበረ ኣተሓሳስባን፡ ኣብ ክሊ'ዚ ኣተሓሳስባ ዝዓሰለ ኣባል ንመሰሉን መሰል ህዝቡን ዜጋታቱን ብሓድነት ጠጠው ዝበለ ምዃኑ ኣትኩሮ ሂቡ ሓሳብቱ መብጽዓታቱ ንምትግባር ዝገለጸ።

ሐ/ ኣብ መንጎ ኣባላትን መሪሕነትን ክህሉ ዝኸእል ዝምድናታት ከኣ መሪሕነት ልኡኽ ህዝብን ሰልፍን፡ ልኡኽ ውሳኔታት ጉባኤ'ምበር፡ ሰልፊ ልኡኽ መሪሕነት ወይ ኣገልጋሊ መሪሕነት ከም ዘይኮነ ብንጹር ተዘራብሉ።

መ/ ሰዲህኤ ወገን ውጹዓት ህዝብና ብምዃን ብሰንኪ ምልካዊ ስርዓት ብዘይድሌቶም ተገዲዶም ሃገሮም ገዲፎም ዝወጹ፡ ሰብኣዊ ኣተሓሕዛ ዝጎደሎ ሕማቕ ሂወት ንዘሕልፉ ኣብ ቦታ ስደተኛታት ንዝርከቡ፡ ብፍላይ ከኣ መንእሰያት ንዘጋጥሙም ዘሎ ቢደላት፡ ስቅያት፡ ንኣህጉራዊ ሕብረተ ሰብ ዓለም፡ ንተጣበቅቲ ሰብኣዊ መሰላት ኣውያቶም ክስምዑሉ ክሰርሕን ክቃለስን ከም ዘለዎ ኣብሪሁ።

መላእ ኣኼባ ሰልፊ ንነዊሕ ሰዓታት ዝተኸየደ፡ ብዝተፈላልዩ ሓሳባትን ርእይቶን፡ ሕቶን ለበዎን ዘህብተመ ህዱን ርጉእን ኣኼባ ተኸይዱ ብስምምዕ ኣብ ምዱብ ግዜኡ ዛዚሙ።

3 ለካቲት 2018

ዘለኣለማዊ ክብርን ዝኸር ንስውኣትና
ዓወት ንተቃላሳይ ህዝቢ ኤርትራ
ክንዕወት'ና

ዜናን ሓበሬታን
ሰዲህኤ